

SENTENZA TAL-QORTI TAL-ĠUSTIZZJA (L-Ewwel Awla)

10 ta' Novembru 2011*

Fil-Kawża C-212/09,

li għandha bħala suġġett rikors għal nuqqas ta' twettiq ta' obbligu taħt l-Artikolu 226 KE, imressaq fil-11 ta' Gunju 2009,

Il-Kummissjoni Ewropea, irrapprezentata minn G. Braun, M. Teles Romão u P. Guerra e Andrade, bħala aġenti, b'indirizz għan-notifika fil-Lussemburgu,

rikorrenti,

vs

Ir-Repubblika Portugiża, irrapprezentata minn L. Inez Fernandes, bħala aġent, assistit minn C. Botelho Moniz, M. Rosado da Fonseca u P. Gouveia e Melo, avukati,

konvenuta,

* Lingwa tal-kawża: il-Portugiż.

IL-QORTI TAL-ĠUSTIZZJA (L-Ewwel Awla),

komposta minn M. Safjan, President tal-Hames Awla, li qed jagixxi bħala President tal-Ewwel Awla, A. Borg Barthet, E. Levits, J.-J. Kasel u M. Berger (Relatur), Imħallfin,

Avukat Ġenerali: P. Cruz Villalón,
Reġistratur: M. Ferreira, Amministratur Prinċipali,

wara li rat il-proċedura bil-miktub u wara s-seduta tad-19 ta' Jannar 2011,

wara li rat id-deċiżjoni, meħuda wara li nstema' l-Avukat Ġenerali, li l-kawza tinqata' mingħajr konkluzjonijiet

tagħti l-preżenti

Sentenza

- 1 Permezz tar-rikors tagħha, il-Kummissjoni tal-Komunitajiet Ewropej titlob lill-Qorti tal-Ġustizzja tikkonstata li, billi żammet drittijiet speċjali favur l-Istat Portugiż u entitajiet pubbliċi oħra jew tas-settur pubbliku Portugiż fi ħdan GALP Energia SGPS

SA (iktar 'il quddiem "GALP"), mogħtija flimkien ma' azzjonijiet privileġġati ("golden shares") miżmuma minn dan l-Istat, ir-Repubblika Portugiża naqset milli twettaq l-obbligi tagħha taht l-Artikoli 43 KE u 56 KE.

Il-kuntest ġuridiku

Il-leġislazzjoni nazzjonali

- 2 L-Artikolu 15(1) tal-Liġi Nru 11/90, li tirrigwarda liġi qafas dwar il-privatizzazzjonijiet (Lei Nru 11/90, Lei Quadro das Privatizações), tal-5 ta' April 1990 (*Diário da República* I, serje A, Nru 80, tal-5 ta' April 1990, iktar 'il quddiem il-"LQP"), jipprovdi li:

"B'mod eċċezzjonali, u meta raġunijiet ta' interess nazzjonali jeżiġu dan, l-att dwar l-adozzjoni tal-istatut tal-impriza li għandha tiġi pprivatizzata jista' jipprovdi, bil-għan li jissalvagwardja l-interess pubbliku, li d-deċiżjonijiet tal-kumpannija li jirrigwardaw oqsma speċifiċi għandhom jiġu ssuġġettati għal konferma min-naħa ta' amministratur mahtur mill-Istat."

- 3 L-Artikolu 15(3) tal-LQP jipprovdi l-possibbiltà li jinholqu azzjonijiet privileġġati f'dawn it-termini:

"L-att imsemmi fl-Artikolu 4(1) [li japprova l-istatut tal-impriza li għandha tiġi pprivatizzata jew li għandha tiġi ttrasformata f'kumpannija pubblika b'responsabbiltà limitata] jista' jipprovdi wkoll, b'mod eċċezzjonali, meta raġunijiet ta' interess nazzjonali jeżiġu dan, għall-eżistenza ta' azzjonijiet privileġġati intiżi sabiex jibqgħu

proprietà tal-Istat u li, indipendentement min-numru tagħhom, jagħtuh dritt ta' veto fuq l-emendi statutorji u deċiżjonijiet oħra li jirrigwardaw qasam speċifiku, debitament iddefinit fl-istatut.”

- 4 B'applikazzjoni tal-Artikolu 15 tal-LQP, id-Digriet Legali Nru 261-A/99, li japprova l-ewwel fażi tal-proċess ta' privatizzazzjoni tal-kapital azzjonarju ta' GALP – Petróleos e Gás de Portugal, SGPS SA (Decreto-Lei n° 261-A/99 aprova a 1.^a fase do processo de privatização do capital social da GALP - Petróleos e Gás de Portugal, SGPS, SA), tas-7 ta' Lulju 1999 (*Diário da República* I, serje A, Nru 156, tas-7 ta' Lulju 1999, iktar 'il quddiem id-“Digriet Legali Nru 261-A/99”), jipprovi fl-Artikolu 4(1) tiegħu l-possibbiltà li “jinħolqu azzjonijiet privileġġati permezz ta' konverżjoni ta' azzjonijiet ordinarji”.

- 5 Skont l-Artikolu 4(2) tad-Digriet Legali msemmi, l-azzjonijiet privileġġati ma jistgħux jirrapprezentaw iktar minn 10% tal-kapital azzjonarju ta' GALP qabel iż-żieda tal-kapital u għandhom jinżammu fil-maġġoranza tagħhom minn entitajiet pubbliċi.

- 6 Skont l-Artikolu 4(3) tal-istess Digriet Legali, l-azzjonijiet privileġġati jagħtu dritt għall-veto fuq il-ħatra ta' numru ta' amministraturi ekwivalenti l-iktar għal terz mit-total. Dawn jikkonferixxu dan l-istess dritt għad-deċiżjonijiet li jemendaw l-istatut tal-kumpannija, dawk intiżi biex jawtorizzaw il-konklużjoni ta' kuntratti ta' grupp b'relazżjoni ta' parità jew ta' subordinazzjoni u dawk li jistgħu, b'xi mod, jaffettwaw il-provvista fil-pajjiż ta' żejt, ta' gass jew ta' prodotti derivati.

- 7 L-Artikolu 391(2) tal-kodiċi tal-kumpanniji kummerċjali (iktar 'il quddiem il-“CSC”) jipprovdi:

“Il-ftehim soċjetarju jista’ jistabbilixxi li l-elezzjoni tal-amministraturi għandha tiġi approvata minn numru ta’ persuni li jikkorrispondu għal frazzjoni determinata tal-kapital jew li l-elezzjoni ta’ whud fosthom, fejn in-numru ma jistax jissupera terz mit-total, għandha bl-istess mod tkun approvata bil-maġġoranza tal-persuni li għandhom ċertu numru ta’ azzjonijiet, iżda d-dritt li jinhatru amministraturi ma jistax jiġi attribwit lil ċerti kategoriji ta’ azzjonijiet.”

L-istatut ta’ GALP

- 8 Id-Digriet Legali Nru 137-A/99, tat-22 ta’ April 1999 (*Diário da República I, serje A, Nru 94, tat-22 ta’ April 1999*), li permezz tiegħu giet iffurmata GALP, kien jinkludi, fl-anness tiegħu, it-test tal-istatut tal-kumpannija msemmija.
- 9 Skont l-Artikolu 4(1) tal-istatut ta’ GALP, il-kapital azzjonarju huwa kompost minn 40 miljun azzjoni fil-kategorija A u minn madwar 789 miljun azzjoni fil-kategorija B.
- 10 L-Artikolu 4(3) tal-istatut ta’ GALP jipprovdi li l-azzjonijiet fil-kategorija A jinkludu ċerti drittijiet speċjali:

“a) l-elezzjoni tal-President tal-Kunsill tal-Amministrazzjoni ma tistax tiġi approvata ħlief permezz tal-maġġoranza tal-persuni konnessi mal-azzjonijiet fil-Kategorija A;

- b) id-deċiżjonijiet kollha li jawtorizzaw il-konklużjoni ta' kuntratti ta' grupp b'relazżjoni ta' parità jew ta' subordinazzjoni, u dawk li jistgħu, b'xi mod, jaffettwaw il-provvista fil-pajjiż ta' żejt, ta' gass, ta' elettriku jew ta' prodotti derivati għandhom, sabiex jiġu approvati, jiġbru l-maġġoranza tal-voti konnessi mal-azzjonijiet fil-Kategorija A.

[...]"

- ¹¹ Barra minn hekk, skont l-Artikolu 18(1)(b) tal-istatut ta' GALP, f'ċerti kwistjonijiet, id-deċiżjonijiet tal-Kunsill tal-Amministrazzjoni ta' GALP għandhom jiġu approvati mill-amministraturi b'maġġoranza kwalifikata ta' żewġ terzi, bl-inklużjoni neċessarja tal-vot favorevoli tal-President tal-Kunsill tal-Amministrazzjoni, fosthom it-tneħħija ta' investimenti strateġiċi, ix-xiri ta' ishma f'setturi mhux inklużi fl-attivitajiet prinċipali tal-kumpannija, l-għażla ta' msieħba strateġiċi, l-adozzjoni u l-emenda tal-linji strateġiċi, tal-pjan strateġiku u tal-oqsma ta' attività relatati magħhom, id-definizzjoni tal-istruttura tat-tmexxija u tal-organizzazzjoni bażika, id-definizzjoni tal-margni ta awtonomija ta' tmexxija tal-kumpanniji kkontrollati minn GALP, l-operazzjonijiet ta' diviżjoni, ta' għaqda jew ta' xoljiment ta' kumpanniji kkontrollati minn GALP u d-distribuzzjoni ta' dividendi mill-kumpanniji kkontrollati minn GALP.

Il-ftehim bejn l-azzjonisti ta' GALP

- ¹² Fl-4 ta' Ottubru 2006, gie konkluz ftehim bejn l-azzjonisti bejn bosta azzjonisti ta' GALP, jiġifieri Amorim Energia, ENI u Caixa Geral de Depósitos SA (iktar 'il quddiem "CGD"), li hija bank tal-Istat. Dan il-ftehim kien sussegwentement is-sugġett ta' diversi emendi.

- 13 Skont dan l-istess ftehim, b'mod partikolari, CGD taħtar amministratur li neċessarjament ikun il-President tal-Kunsill tal-Amministrazzjoni.

Il-fatti li wasslu għall-kawża u l-proċedura prekontenzjuża

- 14 Mill-1999, is-settur tal-enerġija Portugiż, b'mod partikolari dak taż-żejt u tal-gass naturali, kien is-suġġett ta' proċess kbir ta' ristrutturazzjoni li wassal, bl-adozzjoni tad-Digriet Legali Nru 137-A/99, tat-22 ta' April 1999, għall-formazzjoni ta' GALP, kumpannija b'kapital pubbliku li tiġbor fiha l-ishma diretti miżmuma mill-Istat f'ċerti impriži pubbliċi.
- 15 Il-proċess ta' privatizzazzjoni ta' GALP beda mill-formazzjoni tagħha u seħh f'ħames fażijiet suċċessivi, fil-kuntest tas-sistema stabbilita mill-LQP. L-Istat għandu attwalment 8% tal-kapital azzjonarju f'GALP li minnhom 7% huma miżmuma bl-intermedjarju ta' Parpública u 1% bl-intermedjarju CGD.
- 16 Mill-proċess jirriżulta li GALP hija fil-preżent il-grupp prinċipali komplet ta' prodotti taż-żejt u tal-gass naturali fil-Portugall.
- 17 Fit-18 ta' Ottubru 2006, il-Kummissjoni baġtet ittra ta' intimazzjoni lir-Repubblika Portugiża li permezz tagħha lmentat kontriha li naqset milli twettaq l-obbligi tagħha taħt l-Artikoli 43 KE u 56 KE minhabba l-ħolqien, fil-kuntest tal-privatizzazzjoni ta' GALP, ta' azzjonijiet privileġġati li jinkludu drittijiet speċjali, miżmuma mill-Istat Portugiż, b'mod partikolari d-dritt li jinħatar il-President tal-Kunsill tal-Amministrazzjoni ta' din il-kumpannija u d-dritt ta' oppożizzjoni permezz ta' veto f'dak li jirrigwarda ċerti deċiżjonijiet importanti tal-kumpannija msemmija.

- 18 Peress li ma kinitx sodisfatta bir-risposta tat-18 ta' Diċembru 2006 tar-Repubblika Portugiża, fid-29 ta' Ġunju 2007, il-Kummissjoni ħarġet opinjoni motivata fejn tenniet it-termini tal-intimazzjoni u fejn stiednet lil dan l-Istat Membru sabiex jikkonforma ruħu ma' din l-opinjoni f'terminu ta' xahrejn mill-ġurnata li fiha jirċievi din l-opinjoni.
- 19 L-awtoritajiet Portugiżi rrispondew għall-imsemmija opinjoni motivata b'ittra tat-30 ta' Ottubru 2007. Peress li ma kinitx sodisfatta b'din ir-risposta, il-Kummissjoni ddeċidiet li tipprezenta dan ir-rikors.

Fuq l-ammissibbiltà tar-rikors

L-argumenti tal-partijiet

- 20 Fl-osservazzjonijiet tagħha, ir-Repubblika Portugiża tikkontesta l-ammissibbiltà tar-rikors billi ssostni li dan huwa parzjalment inammissibbli peress li fir-rikors tagħha, il-Kummissjoni ressqet allegazzjonijiet ġodda li ma kinux jinsabu fl-opinjoni motivata u b'hekk, kabbret is-sugġett tal-kawża hekk kif iddefinit fil-fażi prekontenzjuża tal-proċedura.
- 21 F'dan ir-rigward, ir-Repubblika Portugiża tirreferi, min-naħa waħda, għad-dritt tal-Istat li jissugġetta d-deċiżjonijiet tal-Kunsill tal-Amministrazzjoni dwar it-tmexxija ta' GALP għall-approvazzjoni tal-President tal-imsemmi Kunsill, li huwa maħtur mill-Istat innifsu, u għad-dritt tal-imsemmi President li jopponi l-veto tiegħu f'uħud mid-deċiżjonijiet tal-Kunsill tal-Amministrazzjoni msemmija fl-Artikolu 18(1)(b) tal-istatut ta' GALP, li għandhom jiġu approvati permezz ta' maġġoranza kkwalifikata ta' żewġ terzi tal-amministraturi. Min-naħa l-oħra, din tosserva li l-Kummissjoni tallega fil-konfront tagħha ksur tal-prinċipju ta' non-diskriminazzjoni bbażat fuq in-nazzjonalità, stabbilit fl-Artikolu 12 KE, peress li din aġixxiet b'mod diskriminatorju

fil-kuntest tal-fażijiet differenti tal-privatizzazzjoni ta' GALP u tan-negozjati tal-ftehim bejn l-azzjonisti konkluz fl-2006.

- 22 Skont dan l-Istat Membru, fir-rigward tal-motivi l-godda meta mqabbla għal dawk li jinsabu fl-opinjoni motivata, dawn il-motivi għandhom jiġu ddikjarati inammissibbli.
- 23 Il-Kummissjoni tiċhad dawn l-allegazzjonijiet kollha billi ssostni li dan ir-rikors jirrigwarda d-dritt li jinħatar il-President tal-Kunsill tal-Amministrazzjoni ta' GALP u d-dritt ta' veto fuq l-emendi tal-ftehim soċjetarju u ta' deċiżjonijiet oħra li jirrigwardaw ċerti oqsma stabbiliti fl-istatut. Dawn is-setgħat speċjali jirriżultaw mil-legiżlazzjoni Portugiża, jiġifieri mil-LQP, b'mod partikolari mill-Artikoli 3 u 15 tagħha, kif ukoll mid-Digriet Legali Nru 261-A/99, b'mod partikolari mill-Artikolu 4(3) tiegħu.
- 24 L-argumenti l-godda pprezentati fir-rikors u kkunsidrati bħala inammissibbli mir-Repubblika Portugiża huma, min-naħa waħda, kjarifiki dwar il-kompetenza tal-amministratur mahtur mill-Istat li huma rilevanti sabiex jikkwalifikaw is-sitwazzjoni li tikkostitwixxi l-imsemmija ħatra bħala miżura adottata mill-Istat li ma tirriżultax minn applikazzjoni normali tad-dritt tal-kumpanniji. Min-naħa l-oħra, skont il-Kummissjoni, mir-rikors jirriżulta b'mod ċar li, meta kienet qegħda sempliċiment tiddekrivi azzjoni mir-Repubblika Portugiża, hija ma invokatx l-Artikolu 12 KE, iżda inkriminat il-holqien tad-drittijiet speċjali tal-Istat permezz ta' dispożizzjonijiet generali li huma applikabbli b'mod indistint u l-applikazzjoni ta' dawn tal-aħħar b'mod diskriminatorju permezz ta' strumenti tad-dritt privat. Barra minn hekk, fir-risposta tagħha, il-Kummissjoni spjegat li ma xtaqitx tinsisti fuq dan l-approċċ li huwa intiż sabiex jerga' jpoġġi s-suġġett tal-proċedura fil-kuntest tiegħu.
- 25 B'hekk, skont din l-istituzzjoni, il-kunsiderazzjonijiet imsemmija ma jikkostitwixxux motivi godda meta mqabbla ma dawk li jinsabu fl-opinjoni motivata.

Il-kunsiderazzjonijiet tal-Qorti tal-Ġustizzja

- 26 Qabel kollox, għandu jifakkar li skont ġurisprudenza stabbilita, is-suġġett ta' rikors għal nuqqas ta' twettiq ta' obbligu, skont l-Artikolu 258 KE, huwa stabbilit mill-opinjoni motivata tal-Kummissjoni, b'tali mod li r-rikors għandu jkun ibbażat fuq l-istess motivi u raġunijiet bħal din l-opinjoni (ara s-sentenzi tat-8 ta' Diċembru 2005, Il-Kummissjoni vs Il-Lussemburgu, C-33/04, Ġabra p. I-10629, punt 36; tad-9 ta' Novembru 2006, Il-Kummissjoni vs Ir-Renju Unit, C-236/05, Ġabra p. I-10819, punt 10, u tat-8 ta' Lulju 2010, Il-Kummissjoni vs Il-Portugall, C-171/08, Ġabra p. I-6817, punt 25).
- 27 Madankollu, dan ir-rekwiżit ma jistax iwassal sabiex jimponi, f'kull każ, koinċidenza perfetta bejn l-espożizzjoni tal-ilmenti fid-dispożittiv tal-opinjoni motivata u t-talbiet tar-rikors, sakemm is-suġġett tal-kawża, kif iddefinit fl-opinjoni motivata, ma jiġix estiz jew emendat (ara s-sentenzi tal-14 ta' Lulju 2005, Il-Kummissjoni vs Il-Ġermanja, C-433/03, Ġabra p. I-6985, punt 28; Il-Kummissjoni vs Ir-Renju Unit, iċċitata iktar 'il fuq, punt 11; Il-Kummissjoni vs Il-Portugall, iċċitata iktar 'il fuq, punt 26, u tat-18 ta' Novembru 2010, Il-Kummissjoni vs Il-Portugall, C-458/08, Ġabra p. I-11599, punt 44).
- 28 Issa, għandu jiġi kkonstatat li, f'dan il-każ, il-Kummissjoni la estendiet u lanqas ma emendat is-suġġett tal-kawża kif iddefinit fl-opinjoni motivata.
- 29 F'dan ir-rigward, huwa biżżejjed li jiġi rrilevat li fid-dispożittiv tal-opinjoni motivata kif ukoll fit-talbiet tar-rikors promotur, il-Kummissjoni indikat b'mod ċar li hija kienet qegħda tilmenta li r-Repubblika Portugiża żammet, permezz tal-Istat Portugiż u ta' azzjonisti pubbliċi oħra, azzjonijiet privileġġati li jinkludu drittijiet speċjali fil-kapital azzjonarju ta' GALP, jiġifieri d-dritt li jinħatar il-President tal-Kunsill tal-Amministrazzjoni li għandu s-setgħa li jikkonferma d-deċiżjonijiet tal-korpi soċjetarji fir-rigward tat-tmexxija u tad-dritt li jintuza veto fir-rigward tad-deċiżjonijiet importanti tal-kumpannija msemmija. B'hekk, meta invokat ukoll l-obbligi tal-Istati Membri li jirriżultaw mill-Artikoli 43 KE u 56 KE, li r-Repubblika Portugiża

ma kkonformatx ruħha magħhom, il-Kummissjoni ddefinixxiet f'termini precizi biżżejjed is-sugġett tal-kawża.

30 Huwa minnu li huwa biss fir-rikors li l-Kummissjoni, min-naħa waħda, ilmentat li r-Repubblika Portugiża aġixxiet b'mod diskriminatorju fil-kuntest tal-fażijiet differenti tal-privatizzazzjoni ta' GALP u tan-negozjati tal-ftehim bejn l-azzjonisti u, min-naħa l-oħra, ibbażata ruħha għall-ewwel darba fuq ċerti dispożizzjonijiet nazzjonali, b'mod partikolari fuq l-Artikolu 18 tal-istatut ta' GALP u fuq id-drittijiet stabbiliti f'din id-dispożizzjoni. Madankollu, mill-proċess jirriżulta li, kuntrarjament għall-allegazzjonijiet tar-Repubblika Portugiża, il-Kummissjoni ma kkunsidratx, fir-rikors tagħha, li l-Istat Portugiż kellu setgħat speċjali ġodda, iżda għamlet riferenza, abbażi ta' argumenti supplimentari intiżi sabiex juru l-fondatezza tal-ilmenti tagħha, mhux biss għal dispożizzjonijiet nazzjonali oħra li jikkonkretizzaw il-LQP u d-Digriet Legali Nru 261-A/99, li huma l-bażi tas-setgħat speċjali tal-Istat, iżda wkoll għall-holqien tal-ftehim bejn l-azzjonisti.

31 Għalhekk, il-fatt li l-Kummissjoni spjegat f'iktar dettall l-ilmenti li hija kienet diġà invokat b'mod iktar ġenerali fl-opinjoni motivata ma biddilx is-sugġett tan-nuqqas ta' twettiq ta' obbligu allegat u għalhekk ma kellu l-ebda effett fuq il-portata tal-kawża (ara, f'dan is-sens, is-sentenzi tas-27 ta' Novembru 2003, Il-Kummissjoni vs Il-Finlandja, C-185/00, Ġabra p. I-14189, punti 84 sa 87; tat-8 ta' Lulju 2010, Il-Kummissjoni vs Il-Portugall, iċċitata iktar 'il fuq, punt 29, u tal-11 ta' Novembru 2010, Il-Kummissjoni vs Il-Portugall, C-543/08, Ġabra p. I-11241, punt 23).

32 Fid-dawl ta' dak li ntqal, l-eċċezzjoni ta' inammissibbiltà mqajma mir-Repubblika Portugiża għandha tiġi miċhuda.

Fuq il-mertu

Fuq l-eżistenza ta' restrizzjonijiet

L-argumenti tal-partijiet

- 33 Il-Kummissjoni tosserva b'mod partikolari li ż-żamma mill-Istat Portugiż ta' drittijiet speċjali fi ħdan GALP, jiġifieri d-dritt li jahtar il-President tal-Kunsill tal-Amministrazzjoni li għandu s-setgħa li jikkonferma deċiżjonijiet tal-korpi soċjetarji dwar it-tmexxija, ikkonfermat mill-klawżoli tal-ftehim bejn l-azzjonisti nnegozjati mill-Istat Portugiż bl-intermedjarju ta' CGD, u d-dritt li jopponi veto fir-rigward tad-deċiżjonijiet importanti tal-kumpannija msemmija, timpedixxi kemm l-investment dirett kif ukoll l-investimenti portfolio fil-kapital azzjonarju ta' din il-kumpannija, u b'hekk jikkostitwixxu, restrizzjonijiet għall-moviment liberu tal-kapital kif ukoll għal-libertà ta' stabbiliment.
- 34 Fil-fatt, skont din l-istituzzjoni, tali drittijiet speċjali, min-naħa waħda, jirrestringu l-possibbiltajiet għall-azzjonisti li effettivament jipparteċipaw fit-tmexxija u fil-kontroll tal-kumpannija inkwistjoni sal-valur tal-azzjonijiet miżmuma u, min-naħa l-oħra, jiddiswadu lill-investituri ta' Stati Membri oħra milli jixtru azzjonijiet ta' din il-kumpannija.
- 35 F'dan ir-rigward, il-Kummissjoni tippreċiża li l-ħolqien ta' drittijiet speċjali inklużi mal-azzjonijiet privileġġati ma jirriżultax minn applikazzjoni normali tad-dritt tal-kumpanniji, iżda jikkostitwixxi miżura tal-Istat li tidhol fil-kamp ta' applikazzjoni tal-Artikoli 43 KE u 56(1) KE. Fil-fatt, l-istatut ta' GALP li jipprovdi d-drittijiet speċjali

inkwistjoni għe stabbilit mil-ligi, fi żmien meta l-Istat Portugiż kien iżomm it-totalità tal-kapital ta' din il-kumpannija, u ma setax jinbidel mingħar il-kunsens ta' dan l-Istat.

- 36 Qabel kollox, ir-Repubblika Portugiża ssostni, b'riferenza għas-sentenza tas-26 ta' Marzu 2009, *Il-Kummissjoni vs L-Italja* (C-326/07, Ġabra p. I-2291, punt 39), li d-dispożizzjonijiet nazzjonali kkontestati mill-Kummissjoni għandhom ikunu evalwati esklużivament mill-aspett tal-Artikolu 43 KE, peress li, bħal fil-kawża li wasslet għal din is-sentenza, kemm id-dritt ta' veto kif ukoll dak li jinħatar il-President tal-Kunsill tal-Amministrazzjoni ta' GALP jirrigwardaw deċiżjonijiet li jirrigwardaw it-tmexxija tal-kumpannija u, għalhekk, jirrigwardaw biss lil azzjonisti li jistgħu jeżerċitaw influwenza ċerta fuq il-kumpannija.
- 37 Sussegwentement, l-imsemmi Stat Membru jsostni li f'kull każ, id-dispożizzjonijiet nazzjonali li jistabbilixxu drittijiet speċjali tal-Istat ma jiffurmwax parti mill-kamp ta' applikazzjoni tal-Artikoli 43 KE u 56 KE peress li ma jistabbilixxu ebda restrizzjoni għal-libertajiet fundamentali inkwistjoni. Fil-fatt, l-effetti tal-miżuri nazzjonali inkwistjoni fuq l-aċċess għas-suq huma, skont il-ġurisprudenza tal-Qorti tal-Ġustizzja dwar il-libertà ta' stabbiliment, purament ipotetiċi u, f'kull każ, totalment aleatorji u indiretti (sentenza tal-20 ta' Ġunju 1996, *Semeraro Casa Uno et.*, C-418/93 sa C-421/93, C-460/93 sa C-462/93, C-464/93, C-9/94 sa C-11/94, C-14/94, C-15/94, C-23/94, C-24/94 u C-332/94, Ġabra p. I-2975, punt 32). Il-miżuri nazzjonali msemmija ma jistgħux jikkostitwixxu miżuri restrittivi fir-rigward tal-Artikoli 43 KE u 56 KE hlief jekk dawn jikkundizzjonaw direttament u sostanzjalment l-aċċess tal-investituri għas-suq. F'dan ir-rigward, ir-Repubblika Portugiża titlob lill-Qorti tal-Ġustizzja sabiex tinterpreta l-kunċett ta' "restrizzjoni" għal-libertà tal-moviment tal-kapital u għad-dritt ta' stabbiliment, b'mod partikolari fid-dawl tas-sentenza tal-24 ta' Novembru 1993, *Keck u Mithouard* (C-267/91 u C-268/91, Ġabra p. I-6097), dwar il-metodi ta' bejgħ li jirrigwardaw il-libertà tal-moviment tal-merkanzija.
- 38 Barra minn hekk, fid-dawl tal-istruttura tal-azzjonarjat ta' GALP u tal-evoluzzjoni tagħha mill-1999, huwa evidenti li l-eżistenza ta' drittijiet speċjali tal-Istat fil-kumpannija msemmija ma ħolqot ebda effett negattiv la fuq l-investimenti diretti u lanqas fuq l-investimenti portfolio fil-kapital azzjonarju ta' din tal-aħħar.

- 39 Fir-rigward tan-natura bħala miżura tal-Istat tad-dritt tal-ħatra tal-President tal-Kunsill tal-Amministrazzjoni ta' GALP, liema dispożizzjoni tinsab fl-istatut tagħha kif ukoll fil-ftehim bejn l-azzjonisti, ir-Repubblika Portugiża finalment issostni li dan id-dritt ma huwiex miżura tal-Istat, iżda att tad-dritt privat li ma jidholx fil-kamp ta' applikazzjoni tal-Artikoli 43 KE u 56 KE.
- 40 B'risposta għal dawn l-argumenti, il-Kummissjoni ssostni, fir-rigward tar-riferiment magħmul mir-Repubblika Portugiża għas-sentenza Il-Kummissjoni vs L-Italja, iċċitata iktar 'il fuq, li kemm id-dritt tal-veto kif ukoll id-dritt li jinħatar il-President tal-Kunsill tal-Amministrazzjoni jagħtu lill-Istat setghat speċjali fuq ċerti deċiżjonijiet tal-Laqqgħa Ġenerali li jaffettwaw lill-azzjonisti u lill-investituri potenzjali kollha, u mhux biss lil dawk li jeżerċitaw influwenza ċerta fuq id-deċiżjonijiet tal-kumpannija inkwistjoni. Għalhekk, dan l-Istat Membru ma jistax jikkontesta l-applikazzjoni tal-Artikolu 56 KE f'dan il-każ.

Il-kunsiderazzjonijiet tal-Qorti tal-Ġustizzja

– Fuq l-applikabbiltà tal-Artikoli 43 KE u 56 KE

- 41 Fir-rigward tal-kwistjoni jekk legiżlazzjoni nazzjonali tirrigwardax li waħda jew oħra minn dawn il-libertajiet fundamentali, minn ġurisprudenza ferm stabbilita jirrizulta li għandu jittiehed inkunsiderazzjoni l-għan tal-legiżlazzjoni inkwistjoni (ara, b'mod partikolari, is-sentenzi tal-24 ta' Mejju 2007, Holböck, C-157/05, Ġabra p. I-4051, punt 22; Il-Kummissjoni vs L-Italja, iċċitata iktar 'il fuq, punt 33, u tal-11 ta' Novembru 2010, Il-Kummissjoni vs Il-Portugall, iċċitata iktar 'il fuq, punt 40).

- 42 Jidhlu fil-kamp ta' applikazzjoni *ratione materiae* tad-dispożizzjonijiet tal-Artikolu 43 KE dwar il-libertà ta' stabbiliment, id-dispożizzjonijiet nazzjonali li japplikaw għaż-żamma, minn ċittadin ta' Stat Membru, fil-kapital ta' kumpannija stabbilita fi Stat Membru ieħor, ta' sehem li jippermettilu jeżerċita influwenza ċerta fuq id-deċiżjonijiet ta' din il-kumpannija u li jiddetermina l-attivitajiet tagħha (ara, b'mod partikolari, is-sentenzi tat-13 ta' April 2000, Baars, C-251/98, Ġabra p. I-2787, punt 22; Il-Kummissjoni vs L-Italja, iċċitata iktar 'il fuq, punt 34 u tal-11 ta' Novembru 2010, Il-Kummissjoni vs Il-Portugall, iċċitata iktar 'il fuq, punt 41).
- 43 Jaqgħu taht id-dispożizzjonijiet tal-Artikolu 56 KE, dwar il-moviment liberu tal-kapital, b'mod partikolari l-investimenti diretti, jiġifieri l-investimenti ta' kull tip imwettqa minn persuni fiżiċi jew ġuridiċi u li jservu sabiex jinholqu jew jinżammu relazzjonijiet fit-tul u diretti bejn min qed jiffinanzja u l-kumpannija li għaliha huma ddestinati dawn il-fondi sabiex tiġi eżerċitata attività ekonomika. Dan l-għan jippresupponi li l-azzjonijiet miżmuma mill-azzjonist jagħtuh il-possibbiltà li jipparteċipa b'mod effettiv fit-tmexxija ta' din il-kumpannija jew fil-kontroll tagħha (ara, b'mod partikolari, is-sentenzi tat-23 ta' Ottubru 2007, Il-Kummissjoni vs Il-Ġermanja, C-112/05, Ġabra p. I-8995, punt 18 u l-ġurisprudenza ċċitata; Il-Kummissjoni vs L-Italja, iċċitata iktar 'il fuq, punt 35, kif ukoll tal-11 ta' Novembru 2010, Il-Kummissjoni vs Il-Portugall, iċċitata iktar 'il fuq, punt 42).
- 44 Leġiżlazzjoni nazzjonali li tapplika mhux biss għal dawk l-ishma li jippermettu li tiġi eżerċitata influwenza ċerta fuq id-deċiżjonijiet ta' kumpannija u li jiġu ddeterminati l-attivitajiet tagħha, iżda li tapplika indipendentement mill-kobor tal-ishma li azzjonist ikollu f'kumpannija, tista' taqa' kemm taht l-Artikolu 43 KE kif ukoll taht l-Artikolu 56 KE (sentenzi ċċitati iktar 'il fuq Il-Kummissjoni vs L-Italja, punt 36 u tal-11 ta' Novembru 2010, Il-Kummissjoni vs Il-Portugall, punt 43).
- 45 Għandu jiġi kkonstatat li, f'dan ir-rikors għal nuqqas ta' twettiq ta' obbligu, ma huwiex eskluż li d-dispożizzjonijiet nazzjonali inkwistjoni jaffettwaw lill-azzjonisti kollha

kif ukoll lill-investituri potenzjali u mhux biss lill-azzjonisti li jistgħu jeżerċitaw influwenza ċerta fuq it-tmexxija u l-kontroll ta' GALP. Għaldaqstant, hemm lok li d-dispożizzjonijiet ikkontestati jiġu eżaminati mill-aspett tal-Artikoli 43 KE u 56 KE.

– Fuq in-nuqqas ta' twettiq tal-obbligi li jirrizultaw mill-Artikolu 56 KE

⁴⁶ Preliminarjament, għandu jifakkar li, skont ġurisprudenza stabbilita, l-Artikolu 56(1) KE jipprojbixxi b'mod ġenerali, r-restrizzjonijiet għall-moviment tal-kapital bejn l-Istati Membri (ara, b'mod partikolari, is-sentenzi tat-28 ta' Settembru 2006, Il-Kummissjoni vs Il-Pajjiżi l-Baxxi, C-282/04 u C-283/04, Ġabra p. I-9141, punt 18 u l-ġurisprudenza ċċitata; tat-23 ta' Ottubru 2007, Il-Kummissjoni vs Il-Ġermanja, iċċitata iktar 'il fuq, punt 17; tat-8 ta' Lulju 2010, Il-Kummissjoni vs Il-Portugall, iċċitata iktar 'il fuq, punt 48, kif ukoll tal-11 ta' Novembru 2010, Il-Kummissjoni vs Il-Portugall, iċċitata iktar 'il fuq, punt 45).

⁴⁷ Fin-nuqqas ta' definizzjoni fit-Trattat KE tal-kunċett ta' "moviment tal-kapital" fis-sens tal-Artikolu 56(1) KE, il-Qorti tal-Ġustizzja rrikonossiet valur indikattiv lin-nomenklatura tal-moviment tal-kapital li tinsab fl-Anness I tad-Direttiva tal-Kunsill 88/361/KEE, tal-24 ta' Ġunju 1988, għall-implimentazzjoni tal-Artikolu [67] tat-Trattat [artikolu li ġie abrogat bit-Trattat ta' Amsterdam] (ĠU Edizzjoni Speċjali bil-Malti, Kapitolu 10, Vol. 1, p. 10). Għaldaqstant, il-Qorti tal-Ġustizzja ddeċidiet li, jikkostitwixxu moviment tal-kapital fis-sens tal-Artikolu 56(1) KE, b'mod partikolari, l-investimenti msejha "diretti", jiġifieri, l-investimenti taht forma ta' ishma f'impriza permezz ta' żamma ta' azzjonijiet li jaġhtu l-possibbiltà ta' partecipazzjoni effettiva fit-tmexxija u fil-kontroll tagħha, kif ukoll l-investimenti msejha "portfolio", jiġifieri l-investimenti taht forma ta' xiri ta' titoli fis-suq tal-kapital li jsir bl-unika intenzjoni li jsir investiment finanzjarju minghajr l-intenzjoni li ssir influwenza fuq it-tmexxija u l-kontroll tal-impriza (ara s-sentenzi ċċitati iktar 'il fuq, Il-Kummissjoni vs Il-Pajjiżi

l-Baxxi, punt 19 u l-ġurisprudenza ċċitata; tat-23 ta' Ottubru 2007, Il-Kummissjoni vs Il-Ġermanja, punt 18; tat-8 ta' Lulju 2010, Il-Kummissjoni vs Il-Portugall, punt 49, kif ukoll tal-11 ta' Novembru 2010, Il-Kummissjoni vs Il-Portugall, punt 46).

- 48 Fir-rigward ta' dawn iż-żewġ forum ta' investimenti, il-Qorti tal-Ġustizzja ppreċiżat li għandhom jiġu kklassifikati bħala “restrizzjonijiet” fis-sens tal-Artikolu 56(1) KE, miżuri nazzjonali li jistgħu jipprojbixxu jew jillimitaw ix-xiri ta' azzjonijiet fl-imprizi kkonċernati jew li jistgħu jiskoraġġixxu lill-investituri minn Stati Membri oħra milli jinvestu fil-kapital tagħhom (ara s-sentenza tal-11 ta' Novembru 2010, Il-Kummissjoni vs Il-Portugall, iċċitata iktar 'il fuq, punt 47 u l-ġurisprudenza ċċitata).
- 49 Ir-Repubblika Portugiża tikkontesta l-karattru ta' miżura nazzjonali tal-Artikolu 4(3) tal-istatut ta' GALP kif ukoll tal-klawżoli rilevanti tal-ftehim bejn l-azzjonisti. Barra minn hekk, hija ssostni b'mod partikolari li, skont il-ftehim imsemmi, id-dritt tal-Istat li jahtar il-President tal-Kunsill tal-Amministrazzjoni ta' GALP huwa eżerċitat mis-CGD u mhux mill-Istat Portugiż, u għalhekk, id-dispożizzjoni inkwistjoni ma tikkostitwixxix miżura tal-Istat u b'hekk ma tidholx fil-kamp ta' applikazzjoni tal-Artikoli 43 KE u 56 KE.
- 50 F'dan ir-rigward, għandu jiġi kkonstatat li, min-naħa waħda, hekk kif jirriżulta mill-proċess, l-istatut ta' GALP kien ġie stabbilit qabel ma ntemmet l-ewwel fażi tal-privatizzazzjoni ta' GALP, jiġifieri fi żmien meta l-Istat Portugiż kellu l-maġġoranza tal-kapital azzjonarju f'din tal-aħħar. Fl-istess ħin, dritt speċifiku ta' veto favur dan l-Istat, li b'mod partikolari jiġi eżerċitat fir-rigward tad-deċiżjonijiet ta' emendar tal-istatut ta' din il-kumpanija, kien stabbilit ukoll legalment. B'hekk, il-klawżola dwar id-dritt li jinħatar il-President tal-Kunsill tal-Amministrazzjoni ta' GALP ma għadhiex tista' tiġi annullata mis-soċji mingħajr il-kunsens tal-Istat.

- 51 Min-naħa l-oħra, fir-rigward tal-argument tar-Repubblika Portugiża f'dan il-kuntest fir-rigward tal-ħatra tal-President tal-Kunsill tal-Amministrazzjoni minn CGD, biżżejjed li jiġi kkonstatat li, peress li din tal-aħħar hija bank li l-kapital tagħha huwa kompletament miżmum mill-Istat, dan tal-aħħar jeżerċita d-drittijiet tiegħu permezz bl-intermedjarju ta' CGD. Konsegwentement, fir-rigward tan-natura privata tal-ftehim bejn l-azzjonisti, l-Istat Portugiż jiftiehem, bl-intermedjarju ta' CGD, mal-azzjonisti ta' referenza li huwa għażel sabiex iżomm l-influenza tiegħu fuq il-kompożizzjoni u t-tmexxija ta' GALP.
- 52 F'dawn iċ-ċirkustanzi, għandu jiġi kkunsidrat li hija r-Repubblika Portugiża stess li, min-naħa waħda, bl-intermedjarju tal-leġiżlatur nazzjonali, awtorizzat il-ħolqien ta' azzjonijiet privileġġati fil-kapital azzjonarju ta' GALP u li, min-naħa l-oħra, fil-kwalità tagħha ta' awtorità pubblika ddeċidiet, skont l-Artikolu 15(3) tal-LQP, li tintroduċi azzjonijiet privileġġati fil-kapital imsemmi, li taġġtihom lill-Istat u li tiddefinixxi d-drittijiet speċjali li jinkludu fihom.
- 53 Barra minn hekk, għandu jiġi kkonstatat ukoll li l-ħolqien tad-dritt tal-Istat li jaħtar il-President tal-Kunsill tal-Amministrazzjoni ta' GALP ma jirriżultax minn applikazzjoni normali tad-dritt tal-kumpanniji. Peress li l-CSC jipprekludi espressament li ma' ċerti kategoriji ta' azzjonijiet jiġi assoċjat id-dritt li jinħatru ċerti amministraturi, id-Digriet Legali Nru 261-A/99 u l-istatut ta' GALP jipprovdu b'mod kuntrarju li l-approvazzjoni tal-għażla tal-President tal-Kunsill tal-Amministrazzjoni hija dritt inerenti għall-azzjonijiet speċifiċi tal-Istat. Għaldaqstant, dan huwa dritt speċifiku, li jidderoga mid-dritt komuni tal-kumpanniji, maħsub għas-sempliċi benefiċċju tal-atturi pubbliċi permezz ta' miżura leġiżlattiva nazzjonali (ara, f'dan is-sens, is-sentenza tat-23 ta' Ottubru 2007, Il-Kummissjoni vs Il-Ġermanja, iċċitata iktar 'il fuq, punti 59 sa 61).
- 54 Għalhekk, id-dritt tal-Istat li jaħtar il-President tal-Kunsill tal-Amministrazzjoni ta' GALP għandu jiġi kkunsidrat bħala attribwibbli lir-Repubblika Portugiża u jidhol, konsegwentement, fil-kamp ta' applikazzjoni tal-Artikolu 56(1) KE.

- 55 Fir-rigward tan-natura restrittiva taż-żamma, mill-Istat Portugiż, ta' azzjonijiet privileġġati li jinkludu drittijiet speċjali fil-kapital azzjonarju ta' GALP, stabbilita mil-leġiżlazzjoni nazzjonali u, parzjalment, flimkien mal-istatut tal-kumpannija msemmija, għandu jiġi kkonstatat li tali azzjonijiet jistgħu jiddiswadu lill-operaturi ta' Stati Membri oħra milli jinvestu fil-kapital ta' din tal-aħħar.
- 56 Fil-fatt, f'dak li jirrigwarda d-dritt ta' veto, mill-Artikolu 4(3) tad-Digriet Legali Nru 261-A/99 jirriżulta li l-approvazzjoni ta' numru kunsiderevoli ta' deċiżjonijiet importanti dwar GALP hija suġġetta għall-kunsens tal-Istat Portugiż. F'dan ir-rigward, għandu jiġi ppreċiżat li l-vot favorevoli ta' dan tal-aħħar huwa partikolarment meħtieġ għal kull deċiżjoni li temenda l-istatut ta' GALP, b'tali mod li l-influenza tal-Istat Portugiż fuq din il-kumpannija tista' titnaqqas biss jekk dan l-Istat stess jikkonsenti għal dan.
- 57 Għaldaqstant, l-imsemmi dritt ta' veto, sa fejn jagħti lil dan l-Istat influwenza fuq it-tmexxija u l-kontroll ta' GALP li ma hijiex iġġustifikata mid-daqs tas-sehem li għandu f'din il-kumpannija, jista' jiskoraġġixxi lill-operaturi ta' Stati Membri oħra milli jagħmlu investimenti diretti fil-kapital azzjonarju ta' din tal-aħħar, peress li ma jkunux jistgħu jipparteċipaw fit-tmexxija u fil-kontroll ta' din il-kumpannija skont il-proporzjon tal-valur ta' sehemhom (ara, b'mod partikolari, is-sentenzi ċċitati iktar 'il fuq tat-23 ta' Ottubru 2007, Il-Kummissjoni vs Il-Ġermanja, punti 50 sa 52; tat-8 ta' Lulju 2010, Il-Kummissjoni vs Il-Portugall, punt 60, u tal-11 ta' Novembru 2010, Il-Kummissjoni vs Il-Portugall, punt 56).
- 58 Bl-istess mod, id-dritt tal-veto inkwistjoni jista' jkollu effett dissważiv fuq l-investimenti portfolio fil-kapital azzjonarju ta' GALP, peress li rifjut eventwali mill-Istat Portugiż li japprova deċiżjoni importanti, ipprezentata mill-korpi ta' din il-kumpannija bħala li tissodisfa l-interess tagħha, jista', effettivament, ikollu effett fuq il-valur tal-azzjonijiet tal-kumpannija msemmija u, għaldaqstant, fuq kemm ikun attraenti investiment f'tali azzjonijiet (ara, f'dan is-sens, is-sentenzi ċċitati iktar 'il fuq, Il-Kummissjoni vs

Il-Pajjiżi l-Baxxi, punt 27; tat-8 ta' Lulju 2010, Il-Kummissjoni vs Il-Portugall, punt 61 u tal-11 ta' Novembru 2010, Il-Kummissjoni vs Il-Portugall, punt 57).

- 59 Fir-rigward tad-dritt li jinħatar il-President tal-Kunsill tal-Amministrazzjoni, dan jikkostitwixxi restrizzjoni għall-moviment liberu tal-kapital inkwantu tali dritt speċifiku jikkostitwixxi deroga mid-dritt komuni tal-kumpanniji stabbilita għas-sempliċi benefiċċju tal-atturi pubbliċi permezz ta' miżura legiżlattiva nazzjonali (ara s-sentenzi ċċitati iktar 'il fuq tat-23 ta' Ottubru 2007, Il-Kummissjoni vs Il-Ġermanja, punt 61, u tal-11 ta' Novembru 2010, Il-Kummissjoni vs Il-Portugall, punt 62). Għalkemm huwa minnu li din il-possibbiltà tista' tingħata mil-ligi bħala dritt ta' minoranza kkwalifikata, għandu jiġi kkonstatat li, f'dan il-każ, din għandha tkun aċċessibbli għall-azzjonisti kollha u ma għandhiex tkun rizervata esklużivament għall-Istat.
- 60 Fil-fatt, billi jillimita l-possibbiltà tal-azzjonisti l-oħra, minbarra l-Istat Portugiż, milli jipparteċipaw fil-kapital azzjonarju ta' GALP sabiex johlqu jew iżommu rabtiet ekonomiċi fit-tul u diretti magħha li jippermettu parteċipazzjoni effettiva fit-tmexxija jew fil-kontroll tagħha, id-dritt li jinħatar amministratur stabbilit fl-Artikoli 15(1) tal-LQP u 4(3) tad-Digriet Legali Nru 261-A/99, jista' jiddiswadi lill-investituri diretti ta' Stati Membri oħra milli jinvestu fil-kapital ta' din il-kumpannija.
- 61 Min dan isegwili d-dritt tal-veto fir-rigward ta' ċerti deċiżjonijiet tal-Laqqgħa Ġenerali ta' GALP u d-dritt li jinħatar il-President tal-Kunsill tal-Amministrazzjoni jikkostitwixxu restrizzjonijiet għall-moviment liberu tal-kapital fis-sens tal-Artikolu 56(1) KE.
- 62 Barra minn hekk, tali konstatazzjoni ma tistax titqiegħed indiskussjoni mill-argumenti invokati mir-Repubblika Portugiża u bbażati fuq l-applikabbiltà tal-allegata loġika li hija l-baži tas-sentenza Keck u Mithouard, iċċitata iktar 'il fuq.

- 63 F'dan ir-rigward, għandu jiġi rrilevat li l-miżuri nazzjonali inkwistjoni ma humiex analogi għal-leġislazzjonijiet li jikkonċernaw il-metodi ta' bejgħ li l-Qorti tal-Gustizzja, fis-sentenza Keck u Mithouard, iċċitata iktar 'il fuq, ikkunsidrat li ma jidhrlux fil-kamp ta' applikazzjoni tal-Artikolu 28 KE.
- 64 Fil-fatt, skont is-sentenza msemmija, l-applikazzjoni ta' dispożizzjonijiet nazzjonali għal prodotti li joriġinaw minn Stati Membri oħra li jillimitaw jew jipprojbixxu, fuq it-territorju tal-Istat Membru ta' importazzjoni, ċerti metodi ta' bejgħ, ma hijiex tali li tfixkel il-kummerċ bejn l-Istati Membri, sa kemm, fl-ewwel lok, dawn ikunu japplikaw għall-operaturi kollha kkonċernati li jeżerċitaw l-attività tagħhom fuq it-territorju nazzjonali u, fit-tieni lok, dawn jaffettwaw bl-istess mod, kemm fil-liġi kif ukoll fil-fatt, il-kummerċjalizzazzjoni tal-prodotti nazzjonali u ta' dawk li joriġinaw minn Stati Membri oħra. Ir-raġuni għal dan hija li din ma hijiex ta' natura li tipprojbixxi l-aċċess ta' dawn tal-aħħar għas-suq tal-Istat Membru ta' importazzjoni jew li tfixklu iktar milli tfixkel l-aċċess għall-prodotti nazzjonali (sentenza tal-10 ta' Mejju 1995, Alpine Investments, C-384/93, Ġabra p. I-1141, punt 37).
- 65 Issa, f'dan il-każ, għalkemm huwa minnu li d-dispożizzjonijiet nazzjonali inkwistjoni japplikaw mingħajr distinzjoni kemm għar-residenti kif ukoll għal dawk li ma humiex residenti, madankollu għandu jiġi kkonstatat li dawn jaffettwaw is-sitwazzjoni tax-xerrej ta' holding bħala tali u għalhekk huma ta' natura li jiskoraġġixxu lill-investituri ta' Stati Membri oħra milli jagħmlu tali investimenti u, għaldaqstant, milli jikkundizzjonaw l-aċċess għas-suq (ara s-sentenzi tat-13 ta' Mejju 2003, Il-Kummissjoni vs Spanja, C-463/00, Ġabra p. I-4581, punt 61 u l-ġurisprudenza ċċitata; tat-8 ta' Lulju 2010, Il-Kummissjoni vs Il-Portugall, iċċitata iktar 'il fuq, punt 67, kif ukoll tal-11 ta' Novembru 2010, Il-Kummissjoni vs Il-Portugall, iċċitata iktar 'il fuq, punt 68).
- 66 Barra minn hekk, il-konstatazzjoni li tgħid li l-imsemmija dispożizzjonijiet nazzjonali jikkostitwixxu restrizzjonijiet għall-moviment liberu tal-kapital ma tistax titqiegħed indiskussjoni bl-argument tar-Repubblika Portugiża li jsostni li d-drittijiet speċjali kkontestati ma għandhom ebda effett fuq l-investimenti diretti u lanqas fuq

l-investimenti portfolio fil-kapital azzjonarju ta' GALP, peress li parti kbira mill-azzjonijiet ta' din il-kumpanija jinsabu għand investituri li għejjin minn Stati Membri oħra.

67 Għandu jiġi kkonstatat, hekk kif issemma fil-punti 58 u 61 ta' din is-sentenza, li d-dispożizzjonijiet nazzjonali kkontestati, sa fejn johlqu strumenti li jistgħu jillimitaw il-possibbiltà li investituri jipparteċipaw fil-kapital azzjonarju ta' GALP bil-għan li johlqu jew iżommu rabtiet ekonomiċi fit-tul u diretti magħha, li jippermettu parteċipazzjoni effettiva fit-tmexxija jew fil-kontroll ta' din il-kumpanija, inaqqsu l-interess fix-xiri ta' ishma f'dan il-kapital (ara, f'dan is-sens, is-sentenzi ċċitati iktar 'il fuq tat-23 ta' Ottubru 2007, Il-Kummissjoni vs Il-Ġermanja, punt 54, u tal-11 ta' Novembru 2010, Il-Kummissjoni vs Il-Portugall, punt 70).

68 Din il-konstatazzjoni ma hijiex affettwata bil-preżenza ta' investituri diretti fi hdan l-azzjonarjat ta' GALP. Fil-fatt, fil-kuntest ta' dan ir-rikors, dan il-fatt ma huwiex tali li, minhabba d-dispożizzjonijiet nazzjonali kkontestati, jikkontradixxi l-fatt li investituri diretti minn Stati Membri oħra, attwali jew potenzjali, setgħu għew disważi milli jixtru sehem fil-kapital ta' din il-kumpanija sabiex jipparteċipaw fiha bil-għan li johlqu jew iżommu rabtiet ekonomiċi fit-tul u diretti magħha li jippermettu parteċipazzjoni effettiva fit-tmexxija jew fil-kontroll tagħha, filwaqt li kellhom id-dritt li jibbenefikaw mill-prinċipju ta' moviment liberu tal-kapital u mill-protezzjoni li dan jistabbilixxi favurhom (ara, f'dan is-sens, is-sentenzi ċċitati iktar 'il fuq tat-23 ta' Ottubru 2007, Il-Kummissjoni vs Il-Ġermanja, punt 55 u tal-11 ta' Novembru 2010, Il-Kummissjoni vs Il-Portugall, punt 71).

69 Fid-dawl ta' dak li ntqal, għandu jiġi kkonstatat li z-żamma mill-Istat Portugiż, ta' azzjonijiet privileġġati flimkien mad-drittijiet speċjali li tali azzjonijiet jagħtu lill-proprietarju tagħhom, tikkostitwixxi restrizzjoni għall-moviment liberu tal-kapital fis-sens tal-Artikolu 56(1) KE.

Fuq il-ġustifikazzjoni għar-restrizzjonijiet

L-argumenti tal-partijiet

- 70 Il-Kummissjoni tirrileva li r-restrizzjonijiet li jirriżultaw mid-drittijiet speċjali miżmuma mill-Istat Portugiż fi ħdan GALP ma jistgħu jkunu ġġustifikati minn ebda wieħed mill-għanijiet invokati mir-Repubblika Portugiża u li, f'kull każ, jiksru l-prinċipju ta' proporzjonalità.
- 71 Hija ssostni li d-drittijiet speċjali tal-Istat fi ħdan GALP ma jistgħux ikunu ġġustifikati minn raġunijiet ta' sigurtà pubblika, f'dan il-każ is-sigurtà tal-provvista tal-enerġija tal-Portugall. Fil-fatt, hekk kif jirriżulta mid-Digriet Legali Nru 31/2006, li jistabbilixxi l-bażijiet ġenerali tal-organizzazzjoni u tal-funzjonament tas-sistema taż-żejt nazzjonali (*Diário da República* I, serje A, Nru 33, tal-15 ta' Frar 2006), kif ukoll mid-Digriet Legali Nru 30/2006 li jistabbilixxi l-bażijiet ġenerali tal-organizzazzjoni u tal-funzjonament tas-sistema tal-gass naturali (*Diário da República* I, serje A, Nru 33, tal-15 ta' Frar 2006), huwa l-Istat u mhux GALP li għandu jiggarrantixxi s-sigurtà tal-provvista taż-żejt u tal-gass naturali.
- 72 Fir-rigward tal-prinċipju ta' proporzjonalità, il-Kummissjoni ssostni li d-drittijiet speċjali miżmuma mill-Istat fi ħdan GALP ma humiex adegwati sabiex jiggarrantixxu l-funzjonament tajjeb tan-netwerk ta' distribuzzjoni tal-gass u l-attività tal-bejgħ bl-imnut tal-prodotti miż-żejt ta' GALP. Dawn id-drittijiet jikkostitwixxu, fir-realtà, strumenti intiżi sabiex jinkiseb l-interess privat tal-kumpannija u mhux l-interess nazzjonali. Barra minn hekk, kuntrarjament għall-htigijiet tal-ġurisprudenza tal-Qorti tal-Ġustizzja f'dan il-qasam, (ara, b'mod partikolari, is-sentenza tal-4 ta' Ġunju 2002, Il-Kummissjoni vs Franza, C-483/99, Ġabra p. I-4781, punti 50 sa 53), peress li ma

gie stabbilit ebda kriterju oġġettiv u preċiż li jinkwadra l-eżerċizzju tad-drittijiet imsemmija, l-applikazzjoni tagħhom hija, fil-prattika, totalment diskrezzjonali.

- 73 Barra minn hekk, il-Kummissjoni ssostni li d-dritt tal-Unjoni derivat lanqas ma jiġġustifika l-eżistenza ta' drittijiet speċjali tal-Istat fi ħdan GALP.
- 74 Fil-fatt, skont id-Direttiva 2003/55/KE tal-Parlament Ewropew u tal-Kunsill, tas-26 ta' Ġunju 2003, rigward regoli komuni għas-suq intern fil-gass naturali u li tħassar id-Direttiva 98/30/KE (ĠU Edizzjoni Speċjali bil-Malti; Kapitolu 12, Vol. 2, p. 230), ir-responsabbiltà pubblika għall-garanzija tas-sigurtà tal-provvista tal-gass naturali tista' teżiġi intervent estern mill-Istat bħala regolatur u mhux intervent mill-Istat mill-intern, fil-kwalità ta' azzjonist privileġġati tal-impriżi li joperaw fis-suq.
- 75 Peress li jitratta dwar is-settur petroliferu, il-Kummissjoni tippreċiża li skont id-Direttiva tal-Kunsill 2006/67/KE, tal-24 ta' Lulju 2006, li timponi obbligu fuq l-Istati Membri li jzommu hażniet minimi ta' prodotti taż-żejt mhux maħdum u/jew prodotti petroliferi (ĠU L 76M, p. 209), huwa bl-istess mod l-Istat, u mhux l-impriżi privati, li għandu r-responsabbiltà pubblika li jiggarantixxi s-sigurtà tal-provvista fi prodotti taż-żejt.
- 76 Finalment, il-Kummissjoni tikkontesta l-argument tar-Repubblika Portugiża li tgħid li l-Artikolu 86 KE huwa applikabbli għall-miżuri inkwistjoni, peress li, min-naħa waħda, din id-dispożizzjoni hija indirizzata għal ċertu kategorija ta' impriżi u mhux għall-Istat Membri u, min-naħa l-oħra, din il-proċedura ma għandhiex bħala għan id-drittijiet speċjali li l-Istat għandu jagħti lil GALP, iżda pjuttost drittijiet speċjali tal-Istat fi ħdan din il-kumpannija.

- 77 Ir-Repubblika Portugiża ssostni li, anki jekk jiġi ammess li l-miżuri nazzjonali inkwistjoni jikkostitwixxu restrizzjonijiet għal-libertà ta' stabbiliment u għal-libertà tal-moviment tal-kapital, madankollu dawn huma ġġustifikati fid-dawl tal-Artikoli 46 KE u 58 KE peress li huma meħtieġa sabiex tiġi ggarantita s-sigurtà tal-provvista fil-pajjiż ta' gass naturali u ta' żejt u jippermettu li din il-provvista tkun żgurata b'mod xieraq, b'mod partikolari fid-dawl tan-nuqqas fil-livell tal-Unjoni ta' strumenti xierqa għal dan il-ghan.
- 78 Dan l-Istat Membru jippreċiża wkoll li l-eżerċizzju tad-drittijiet speċjali inkwistjoni jista' jkun is-suġġett ta' sħarriġ ġudizzjarju effettiv. B'hekk, jekk l-Istat jeżerċita l-imsemmija drittijiet mingħajr ma jibbaża ruħu fuq theddida reali u gravi għas-sigurtà tal-provvista, ikun qiegħed jikkommetti ksur li kull azzjonist ta' GALP ikun jista' jinvoka quddiem il-qrati nazzjonali, kemm dawk amministrattivi kif ukoll dawk ċivili.
- 79 Barra minn hekk, meta ssostni li d-dispożizzjonijiet ikkontestati josservaw il-prinċipju ta' proporzjonalità, ir-Repubblika Portugiża tosserva li, f'kull każ, il-Kummissjoni ma pprovatx l-eżistenza ta' miżuri li huma inqas restrittivi li jagħtu lill-Istat il-possibbiltà li jirreaġixxi b'mod rapidu u effettiv fil-każijiet ta' attentat reali u gravi għas-sigurtà tal-provvista.
- 80 Finalment, l-imsemmi Stat Membru jsostni li d-dispożizzjonijiet nazzjonali kkontestati xorta huma kompatibbli mad-dritt tal-Unjoni abbażi tal-Artikolu 86(2) KE, peress li huma meħtieġa sabiex GALP twettaq b'mod adegwat il-missjonijiet ta' tmexxija tas-servizzi ta' interess ekonomiku generali li hija ġiet inkarigata li twettaq mill-Istat.

Il-kunsiderazzjonijiet tal-Qorti tal-Ġustizzja

- 81 Skont ġurisprudenza ferm stabbilita, miżuri nazzjonali li jirrestringu l-moviment liberu tal-kapital jistgħu jiġu ġġustifikati mir-raġunijiet imsemmija fl-Artikolu 58 KE jew minn raġunijiet imperattivi ta' interess ġenerali, sa kemm ikunu jistgħu jiggarrantixxu t-twetliq tal-għan tagħhom u ma jmorru lil hinn minn dak li huwa neċessarju sabiex jintlaħaq dak l-għan (ara s-sentenzi ċċitati iktar 'il fuq tat-23 ta' Ottubru 2007, *Il-Kummissjoni vs Il-Ġermanja*, punti 72 u 73 kif ukoll il-ġurisprudenza ċċitata; tat-8 ta' Lulju 2010, *Il-Kummissjoni vs Il-Portugall*, punt 69, u tal-11 ta' Novembru 2010, *Il-Kummissjoni vs Il-Portugall*, punt 83).
- 82 Fir-rigward tad-derogi permessi mill-Artikolu 58 KE, ma jistax jiġi miċhud li l-għan invokat mir-Repubblika Portugiża li tiġi ggarantita s-sigurtà tal-provvista tal-enerġija ta' dan l-Istat Membru f'każ ta' kriżi, ta' gwerra jew ta' terrorizmu jista' jikkostitwixxi raġuni ta' sigurtà pubblika (ara s-sentenzi tal-14 ta' Frar 2008, *Il-Kummissjoni vs Spanja*, C-274/06, punt 38; tat-8 ta' Lulju 2010, *Il-Kummissjoni vs Il-Portugall*, iċċitata iktar 'il fuq, punt 72, u tal-11 ta' Novembru 2010, *Il-Kummissjoni vs Il-Portugall*, iċċitata iktar 'il fuq, punt 84) u jiġġustifika, eventwalment, ostakolu għall-moviment liberu tal-kapital. Barra minn hekk, l-importanza li jagħtu l-Istati Membri u l-Unjoni Ewropea lill-protezzjoni tas-sigurtà tal-provvista tal-enerġija tidher, b'mod partikolari, f'dak li jirrigwarda ż-żajt, fid-Direttiva 2006/67 kif ukoll, f'dak li jirrigwarda s-settur tal-gass naturali, fid-Direttiva 2003/55.
- 83 Madankollu, huwa stabbilit li l-eżiġenzi ta' sigurtà pubblika għandhom, b'mod partikolari bħala deroga mill-prinċipju fundamentali ta' moviment liberu tal-kapital, jiġu interpretati b'mod strett, b'tali mod li l-portata tagħhom ma tkunx tista' tiġi ddeterminata b'mod unilaterali minn kull wieħed mill-Istati Membri mingħajr kontroll tal-istituzzjonijiet tal-Unjoni. Għaldaqstant, is-sigurtà pubblika tista' tiġi invokata biss f'każ ta' theddida reali u suffiċjentement gravi, li tolqot interess fundamentali tas-soċjetà (ara, b'mod partikolari, is-sentenzi tal-14 ta' Marzu 2000, *Église de scientologie*, C-54/99, Ġabra p. I-1335, punt 17; tat-8 ta' Lulju 2010, *Il-Kummissjoni vs*

Il-Portugall, iċċitata iktar 'il fuq, punt 73, u tal-11 ta' Novembru 2010, Il-Kummissjoni vs Il-Portugall, iċċitata iktar 'il fuq, punt 85).

84 F'dan ir-rigward, ir-Repubblika Portugiża tosserva b'mod partikolari li fil-preżent jeżisti tħassib dwar ċerti investimenti li saru b'mod partikolari mill-fondi sovrani jew minn dawk li eventwalment huma konnessi ma' organizzazzjonijiet terroristiċi f'impreżi tas-setturi strateġiċi li jikkostitwixxu tali theddida għall-provvista tal-enerġija. B'kunsiderazzjoni tar-rwol ta' Stat Membru li jiggarantixxi s-sigurtà ta' provvista regolari u kontinwa ta' żejt u ta' gass naturali, huwa legittimu li dan l-Istat juża l-mezzi neċessarji sabiex jiggarantixxi l-interess fundamentali tas-sigurtà tal-provvista f'każ ta' kriżi u huwa l-Istat li għandu jivverifika li jiġu stabbiliti strumenti adegwati li jippermettu azzjoni rapida u effettiva biex tiġi żgurata s-sigurtà kontinwa ta' din il-provvista.

85 Issa, peress li r-Repubblika Portugiża limitat ruhha li tinvoka l-motiv dwar is-sigurtà tal-provvista tal-enerġija, mingħajr ma ppreċiżat ir-raġunijiet eżatti għalfejn hija tqis li kull wiehed mid-drittijiet speċjali kkontestati jew ilkoll flimkien jippermettu li jiġi evitat tali ksur ta' interess fundamentali bħall-provvista tal-enerġija, ġustifikazzjoni bbażata fuq is-sigurtà pubblika ma tistax tiġi milqugħa f'dan il-każ.

86 Barra minn hekk, l-argument tar-Repubblika Portugiża, li jgħid li d-dritt tal-Unjoni, fl-istat attwali tiegħu, ma jiggarantixxix biżżejjed is-sigurtà tal-provvista tal-enerġija tal-Istati Membri, liema haġa ġġiegħelha tiegħu l-miżuri nazzjonali xierqa sabiex tigarantixxi l-protezzjoni ta' dan l-interess fundamentali għas-soċjetà, ma jistax jiġi milqugħ.

87 Anki jekk jiġi aċċettat li, skont ir-regoli tad-dritt derivat tal-Unjoni, jeżisti obbligu għal Stat Membru li jiggarantixxi l-provvista tal-enerġija fit-territorju nazzjonali tiegħu,

kif tallega r-Repubblika Portugiża, l-osservanza ta' tali obbligu ma tistax tiġi invokata sabiex tiġi ġġustifikata xi miżura li, bħala prinċipju, tmur kontra libertà fundamentali (ara s-sentenza tal-11 ta' Novembru 2010, Il-Kummissjoni vs Il-Portugall, iċċitata iktar 'il fuq, punt 89).

- 88 Fl-interess tal-kompletezza, fir-rigward tal-proporzjonalità tad-dispożizzjonijiet nazzjonali inkwistjoni, għandu jiġi rrilevat, hekk kif issostni ġustament il-Kummissjoni, li l-eżerċizzju tad-drittijiet speċjali li ż-żamma ta' azzjonijiet privileġġati fil-kapital azzjonarju ta' GALP tagħti lill-Istat Portugiż ma huwa sugġett għall-ebda kundizzjoni jew ċirkustanza speċifika u oġġettiva, u dan kuntrarjament għal dak li jsostni l-Istat Membru konvenut.
- 89 Fil-fatt, għalkemm l-Artikolu 15(3) tal-LQP jipprovdi li l-ħolqien ta' azzjonijiet privileġġati fil-kapitali azzjonarju ta' GALP, li jagħtu drittijiet speċjali lill-Istat Portugiż, huwa sugġett għall-kundizzjoni, li hija fformulata b'mod pjuttost ġenerali u impreciz, li raġunijiet ta' interess nazzjonali jkunu jeħtieġu dan, madankollu għandu jiġi kkonstatat li la din il-liġi u lanqas l-istatut ta' GALP ma jistabbilixxu kriterji fir-rigward taċ-ċirkustanzi speċifiċi li fihom l-imsemmija drittijiet speċjali jistgħu jiġu eżerċitati (ara s-sentenzi ċċitati iktar 'il fuq, Il-Kummissjoni vs L-Italja, punt 51 u tal-11 ta' Novembru 2010, Il-Kummissjoni vs Il-Portugall, punt 91). L-istess konstatazzjoni tapplika għall-paragrafu (1) tal-imsemmi Artikolu 15, peress li din id-dispożizzjoni tissugġetta l-hatra ta' amministratur mill-Istat Portugiż għal kundizzjoni, ifformulata wkoll b'mod pjuttost ġenerali u impreciz, ibbażata fuq is-salvagwardja tal-interess ġenerali.
- 90 Għaldaqstant, tali incertezza tikkostitwixxi ostakolu gravi għall-moviment liberu tal-kapital peress li tagħti lill-awtoritajiet nazzjonali, f'dak li jikkonċerna l-użu ta' tali drittijiet, marġni ta' diskrezzjoni daqstant diskrezzjonali li ma jkunx jista' jiġi kkunsidrat li huwa proporzjonali meta mqabbel mal-għanijiet mixtieqa (ara, f'dan is-sens, is-sentenzi ċċitati iktar 'il fuq Il-Kummissjoni vs L-Italja, punt 52, u tal-11 ta' Novembru 2010, Il-Kummissjoni vs Il-Portugall, punt 92).

- 91 Finalment, fir-rigward tal-ġustifikazzjoni bbażata fuq l-Artikolu 86(2) KE, għandu jiġi rrilevat li din id-dispożizzjoni, moqrija flimkien mal-Artikolu 86(1), tippermetti li jiġi ġġustifikat l-għoti, minn Stat Membru, lil impriża inkarigata bit-tmexxija ta' servizzi ta' interess ekonomiku generali, drittijiet speċjali jew esklużivi li jmorru kontra d-dispożizzjonijiet tat-Trattat, sa fejn it-tweqqiq tal-missjoni partikolari li tkun inghatatilha jkun jista' jiġi żgurat biss bl-għoti ta' dawn id-drittijiet u sa kemm l-iżvilupp tal-kummerċ ma jkunx milqut b'mod kuntrarju għall-interessi tal-Unjoni (sentenzi tas-17 ta' Mejju 2001, TNT Traco, C-340/99, Ġabra p. I-4109, punt 52; tat-18 ta' Dicembru 2007, Asociación Profesional de Empresas de Reparto y Manipulado de Correspondencia, C-220/06, Ġabra. p. I-12175, punt 78, u tal-1 ta' Ottubru 2009, Woningstichting Sint Servatius, C-567/07, Ġabra p. I-9021, punt 44).
- 92 Madankollu, f'dan il-każ, għandu jiġi kkonstatat li dan ma huwiex l-għan tad-dispożizzjonijiet stabbiliti mil-leġiżlazzjoni nazzjonali inkwistjoni fil-kuntest tal-proċedura għal nuqqas ta' tweqqiq ta' obbligu mressqa kontra r-Repubblika Portugiża.
- 93 Fil-fatt, hekk kif issostni għustament il-Kummissjoni, id-dispożizzjonijiet l-imsemmija ma jirrigwardawx l-għoti ta' drittijiet speċjali jew esklużivi lil GALP, u lanqas il-klassifikazzjoni tal-attivitajiet ta' din tal-aħħar bhala servizzi ta' importanza ekonomika generali, iżda jirrigwardaw il-legalità tal-għoti, lill-Istat Portugiż, fil-kwalità tiegħu bhala azzjonist ta' din il-kumpannija, ta' drittijiet speċjali relatati ma' azzjonijiet privileġġati miżmuma minn dan tal-aħħar fil-kapital azzjonarju ta' GALP.
- 94 F'kull każ, peress li Stat Membru għandu jesponi b'mod ċirkostanzjat ir-raġunijiet għalfejn, fil-każ ta' tneħħija tal-miżuri inkriminati, it-tweqqiq, f'kundizzjonijiet ekonomikament aċċettabbli, tal-missjonijiet ta' interess ekonomiku generali li impriża tkun ġiet inkarigata bihom huwa, f'għajnejh, indiskussjoni (sentenza tat-13 ta' Mejju 2003, Il-Kummissjoni vs Spanja, iċċitata iktar 'il fuq, punt 82), ir-Repubblika Portugiża bl-ebda mod ma spjegat għalfejn dan kien il-każ f'din il-kawża.

- 95 Minn dan isegwi li l-Artikolu 86(2) KE ma japplikax għal sitwazzjoni bħal dik inkwistjoni, u għaldaqstant ma jistax jiġi invokat mir-Repubblika Portugiża bħala ġustifikazzjoni tad-dispożizzjonijiet nazzjonali inkwistjoni peress li dawn jikkostitwixxu restrizzjonijiet għall-moviment liberu tal-kapital stabbilit mit-Trattat.
- 96 B'hekk, l-argument ibbażat fuq l-Artikolu 86(2) KE għandu wkoll jiġi miċhud.
- 97 Konsegwentement, għandu jiġi kkonstatat li, billi zamm fi hdan GALP drittijiet speċjali bħal dawk stabbiliti f'dan il-każ mil-LQP, mid-Digriet Legali Nru 261-A/99 u mill-istatut ta' din il-kumpannija favur l-Istat Protugiż u entitajiet pubbliċi oħra, mogħtija b'relazzjoni ma' azzjonijiet privileġġati miżmuma minn dan l-Istat Membru fil-kapital azzjonarju tal-kumpannija msemmija, ir-Repubblika Portugiża naqset milli twettaq l-obbligi tagħha taħt l-Artikolu 56 KE.

Fuq in-nuqqas ta' twettiq tal-obbligi li jirriżultaw mill-Artikolu 43 KE

- 98 Fir-rigward tat-talba tal-Kummissjoni sabiex jiġi kkonstatat nuqqas ta' twettiq tal-obbligi li r-Repubblika tal-Portugall għandha taħt l-Artikolu 43 KE, biżżejjed li jiġi rrilevat li, skont ġurisprudenza stabbilita tal-Qorti tal-Ġustizzja, sa fejn il-miżuri nazzjonali inkwistjoni jimplikaw restrizzjonijiet għal-libertà ta' stabbiliment, tali restrizzjonijiet huma l-konsegwenza diretta tal-ostakoli għall-moviment liberu tal-kapital eżaminati iktar 'il fuq, li ma jstgħux jiġu separati minnhom. Għaldaqstant, peress li ġie kkonstatat ksur tal-Artikolu 56(1) KE, ma huwiex neċessarju li l-imsemmija miżuri jiġu eżaminati b'mod separat fid-dawl tar-regoli tat-Trattat dwar il-libertà ta' stabbiliment (ara, b'mod partikolari, is-sentenzi ċċitati iktar 'il fuq, tat-13 ta' Mejju 2003, Il-Kummissjoni vs Spanja, punt 86; Il-Kummissjoni vs

Il-Pajjiżi l-Baxxi, punt 43; tat-8 ta' Lulju 2010, Il-Kummissjoni vs Il-Portugall, punt 80, u tal-11 ta' Novembru 2010, Il-Kummissjoni vs Il-Portugall, punt 99).

Fuq l-ispejjeż

- ⁹⁹ Skont l-Artikolu 69(2) tar-Regoli tal-Proċedura, il-parti li tiffex għandha tbat i l-ispejjeż, jekk dawn ikunu ġew mitluba. Peress li r-Repubblika Portugiża tilfet, hemm lok li hija tiġi ordnata tbat i l-ispejjeż, kif mitlub mill-Kummissjoni.

Għal dawn il-motivi, Il-Qorti tal-Ġustizzja (L-Ewwel Awla) taqta' u tiddeċiedi:

- 1) Billi zammet fi hdan GALP Energia SGPS SA drittijiet speċjali bħal dawk stabbiliti f'dan il-każ mil-Liġi Nru 11/90, li tirrigwarda liġi qafas dwar il-privatizzazzjonijiet (Lei Nru 11/90, Lei Quadro das Privatizações), tal-5 ta' April 1990, mid-Digriet Legali Nru 261-A/99, li japprova l-ewwel fażi tal-proċess ta' privatizzazzjoni tal-kapital azzjonarju ta' GALP – Petróleos e Gás de Portugal SGPS SA (Decreto-Lei n° 261-A/99 aprova a 1.ª fase do processo de privatização do capital social da GALP - Petróleos e Gás de Portugal, SGPS, SA), tas-7 ta' Lulju 1999, u mill-istatut tal-kumpannija msemmija favur l-Istat Portugiż u entitajiet pubbliċi oħra, mogħtija flimkien ma' azzjonijiet privileġġati (“golden shares”) miżmuma minn dan l-Istat fil-kapital azzjonarju tal-kumpannija msemmija, ir-Repubblika Portugiża naqset milli twettaq l-obbligi tagħha taħt l-Artikolu 56 KE.**
- 2) Ir-Repubblika Portugiża hija kkundannata għall-ispejjeż.**

Firem